

నీలి వెన్నెల

“లాభం లేదు వాడి సంగతి చూస్తాను”

దుప్పటి ముసుగులోంచి ఒక కదలిక. ఒక చిన్న మాట. ఎదురుగా నిలబడిన వ్యక్తి మరింత ఆసక్తిగా చూశాడు ఆ కదలిక వంక, అర్థం కాకుండా వినిపిస్తున్న ఆ మాట కేసి. అతన్ని అదిమి పెట్టింది ఆమె.

“వద్దు. అంతకంటే ముఖ్యమైన అవసరం నీ ఎదరగా వుంది. దాని సంగతి చూడు” అంది ముసుగులోని వ్యక్తికే వినిపించేట్టు.

ఇప్పుడు దుప్పటి ముసుగు తొలగిపోయింది. ఇది గమనిస్తూ ఆ వ్యక్తి క్రీసీడలో నుంచి మరో అడుగు వేశాడు. దగ్గరగా, మరింత దగ్గరగా ఆ ముసుగు కనబడేలా.

తొలగిన ముసుగులో నుంచి ఓ చిన్నారి పైకిలేచింది. రేగిపోయిన దుమ్ము కొట్టుకున్న తలకట్టు ముక్కుకు వత్తు, మరికిగా వున్న చక్కని మొహం, గడ్డం మీద పచ్చ, ఆ లైటు కాంతిలో అందంగా మెరుస్తూ ఆ మొహానికి వన్నె తెచ్చింది. ఆ చిన్నదాని కళ్ళు చుట్టూ చూచేయి చురుకుగా. ఆ పిల్ల మొహంలో తను ఊహిస్తున్న “దుప్పటి ముసుగులో ప్రణయం” తాలూకు గుర్తుల కోసం ఆదిగా వెతుకుతున్నాడు క్రీసీడ వ్యక్తి.

వన్నెండు గంటలు దాటుతోంది సమయం. ప్రపంచం అంతా సుషుప్తిలో మునిగి పేద దీర్చుకొంటున్న వేళ. ఆ ప్లాట్ ఫాం అంతా శవల్లా జనం. బయట కురుస్తున్న వాన హోరు. చుట్టూ చితచితలాడుతూ వాసన వస్తున్న బురద. ఎక్కడ చూసినా ఉమ్ములు, భరించలేని దుర్వాసన వెదజల్లుతున్న చేపల ఋట్టలు....ఇవన్నీ వట్టించుకోకుండా అలసి సొలసి నిద్రపోతున్న, దిక్కులేని, చారెడు నీడంటూ లేని అన్నార్తులు, రోజంతా రోడ్లు త్రవ్వే కూలీలు; ముష్టివాళ్ళు, కుష్టువాళ్ళు.

తమను కష్టాల నుంచి, బ్రతుకు బరువు నుంచి తప్పించిన నిద్రాదేవి చల్లని వడిలో.

“నీలా” అన్నాడు దుప్పటిలో యువకుడు.

లేచి కూర్చున్న యువతి ఉలిక్కి పడింది.

“పడుకో.....పడుకో.....ఊరికే లేచానులే” అన్నది.

ఆ “నీలి”కి కొంత దూరంలో నిద్రపోతోంది ఓ లంబాడీ యువతి. నిర్లక్ష్యంగా వదిలేసిన అద్దాల రైకనుంచి బయటికి కనపడుతుంది సగం రొమ్ము. పాపాయి తాగుతూ వదిలేసిందేమో, ఆ పాప తడిపేసిన కొంగు చల్లదనం కూడా ఆ అలసిన తల్లికి మెలుకువ తెప్పించలేదు. ఆ పాపాయి చిరిగిన గొను లోంచి బయటపడ్డ తెల్లటి బొజ్జను మొల చుట్టూ బిగుతుగా వున్న నల్లని మొలతాడు, తాయెత్తులు చూసి నవ్వింది నీలి. పాపాయి ప్రతిగా నవ్వింది. కల్మషం ఎరుగని, కష్టాలరుచి తెలియని బ్రతుకు. కుంగదీయని స్వచ్ఛమైన నవ్వు. నీలికి కళ్ళనీళ్ళు వచ్చేయి.

“ఆ పాప బ్రతుకులో చివరిదాకా ఇంత అందమైన నవ్వు నవ్వగలిగే రోజు వుంటుందా? నిద్ర పోతున్న ఆ పాప తల్లి కదిలింది. పాప చేతిలో పట్టుకొన్న తల్లి రొమ్ము మరింత బాగా కనపడుతోందిప్పుడు.

ఆ “క్రీనీడ” వ్యక్తి మరింత ముందుకు వచ్చి రొమ్ము వంక ఆకలిగా... ఆబగా చూస్తున్నాడు. ఆ వ్యక్తికి పాతికేళ్ళు వుండవచ్చు. ఖరీదైన బట్టలు, చేతిలో బ్రీఫ్ కేసు. నీట్ గా దువ్విిన జుత్తు, ఖరీదైన మనిషి.

“రాబోమే రైలు కోసం ఎదురు చూస్తున్న వాడికి అనుకోకుండా మంచి కాలక్షేపం దొరికనట్టుంది” అనుకుంది నీలి. అసహ్యం నరనరంలో పాకింది. ముసుగులో వున్న యువకుడు ఇదంతా గమనిస్తూనే వున్నాడు.

“నీలా” అన్నాడు ఆత్రంగా.

నీలి చిన్నగా నిట్టూర్చి అతని పక్కనే పడుకుంది.

“వాడిని చంపేస్తే” ఉద్రేకంగా అంటున్నాడు సూర్యం.

“ఎవర్ని సూర్యం.....ఎందర్ని.....ఎంత మందిని శిక్షిస్తే మార్పు వస్తుంది”

ఆమె గొంతులో దుఃఖం సుడులు తిరిగింది.

పగలంతా చాకిరీ చేసి అలసిపోయి నిద్రపోతున్న ఆమె నగ్న స్తనాన్ని చూస్తూ, కళ్ళకు పండుగ చేసుకొంటున్న ఆ చదువుకునే కుర్రాడికి, ఆ పాప తల్లి తన తల్లిగా కనపడలేదు. పాతికేళ్ళ క్రితం తనూ అలాగే తన తల్లి రొమ్ముతో ఆటలాడి వుంటానని గుర్తు రాలేదా? పాప చిన్నగా కదిలినా నిద్రలోనే ఉలికిపడుతూ, దగ్గరికి లాక్కుంటున్న ఆ తల్లిని చూస్తుంటే ఆ అమ్మ దనంలోని కమ్మదనం కన

బడదం లేదా!....విట్టూర్చింది నీలి. పడుకునే చుట్టూ పరికిస్తున్న నీలి కళ్ళు క్షణంలో తీక్షణం అయ్యాయి. ప్రమాదం పసికట్టిన ఆమె మరుక్షణంలో లేచి కూర్చుంది.

“ఒరే....అమ్మా....ఒరే....నాయనా....నమ్మకుంటేరే మీరు....ఈడు నవతిని తెచ్చినాడంట, అత్తయ్యో లెయ్....లెయ్....యాడుంటివే....ఈడి జిమ్మడ....మాయమ్మో....నేనేం జేతునే” నీలి శోకాలు మొదలుపెట్టింది, చుట్టూ వున్న వాళ్ళలో నలుగురయిదుగురు లంబాడీలు లేచారు.

“ఏవయిందే నీలమ్మ” అంటూ చుట్టూ చేరారు. మరో ఇద్దరు ముసుగు మీద పడి కొట్టడం మొదలుపెట్టేరు. శోకాలు పెడుతున్న ఆడవాళ్ళు, నిద్రపోతున్న వాళ్ళు లేచి చుట్టూ మూగుతున్నారు. అప్పుడే మెట్లు దిగి లోపలికి వస్తున్న పోలీసుల్లో ఒకడు పరుగెత్తి వచ్చాడు.

“ఏవయింది” అంటూ.

లంబాడీలు అర్థం పర్థం కాని భాషల్లో గొల్లుతున్నారు. “ఎందుకురోయ్ వాణ్ణి చితకొడుతున్నారు. లెండి, లెండి అంటూ పోలీసు వాళ్ళని చేతిలో వున్న లాఠీతో బెదిరించాడు. నీలి మొహం అంతా కందేలా వెక్కిళ్ళు పెడుతోంది.

ఎందుకే మీ నోర్లుపడ. ఆ ఏడుపు లెందుకు....పోలీస్ మిగతావాళ్ళని వదిలేసి నీలని సముదాయించేందుకు వచ్చాడు.

“కొట్టడంబవేం దొర ఆడిని సంపినా పాపం వుందీ! నాకో నవతిని దెచ్చి నాడు ఆడు. ఆడి నోట్లో దుమ్ముపడ” అంటూ పంచాంగం విప్పింది. రాగాలు తీస్తూ మొగుడ్చి, వాడి తరపు బంధువుల్ని వరసపెట్టి తిడుతోంది. ఆ అమ్మాయి చెవులకు బరువైన వెండి జుంకీలు, అద్దాలుకుట్టిన రైక పైన చెల్లాచెదురుగా పూసలు, వెండి నగలు, మోచేతుల దాకా దంతపు గాజులు, శృతి చేసిన పాటలా రాగాలుతీస్తూ ఏడుపులు పోలీసుకు మహా హుషారు యిచ్చేయి. పాపం నవ్వు ముంచుకొచ్చింది.

“ఛీ....నోరు ముయ్ ...ఈడికి తోడు ఇంకో నవితా! దానికి నువ్వు శోకాలా! పదా....లండీకొడుకుని పోలీసు స్టేషన్లో నాలుగు మర్రిస్తే వదుల్తుంది రోగం. అసలు రేపటినుంచి ఇక్కడ పడుకోండి చెప్తా! దిక్కులేని వెరపలు కదాని దయ తలిస్తే....“రేయ్ పదరా” అన్నాడు మరల టకటకమని లాఠీ ఆడించి. ముసుగులో వున్న సూర్యం అర్థంగాని భాషలో బేర్మన్నాడు. అం తకంటేపెద్దగా చుట్టూవున్న వాళ్ళు పడ్డారు. ఓ ముసిల్మీ శోకాలు పెడుతూ సూర్యాన్ని వదలకుండా పట్టుకొంది.

“అణ్ణి టేషన్కి పట్టుకుపోయి నవ్వగొట్టు” అన్నది అక్కసుగా. విసురుగా తల తిప్పడంతో గల్లుమంటూ నగలు మోగాయి. ముక్కున వున్న వుడక

మెరిసింది. పోలీసు దృష్టి మరల్చలేకపోయాడు “ఓసి, నీ....పోలీసు స్టేషనంటే మజాకాగా వుండే నీకు” అన్నాడు ముద్దుగా పోలీస్. అతని ముద్దు మొఖం చూసి నవ్వు ముంచుకొచ్చింది నీలికి. చుట్టూవున్న లంబాడీలు పోలీసువాడి కాళ్ళచుట్టూ మూగారు.

“నీ కాళ్ళు మొక్కుతా! ఆడినేమనకు! ఇద్దరూ ఇద్దరే! కొట్టుకు సస్తారు! మళ్ళా ఏకమవుతారు నాయనా! నువు కోపం చేయకు” ముసిల్మీ సాగిలబడి మొక్కింది.

“లంబాడిగోల అని ఊరికే అన్నారా? ఈడికే దిక్కు దివాణం రేకుండా స్టేషన్లో పడివున్నాడు. ఈడికో ముండా; ధూ ఎదవా!” అని పోలీస్ తిట్టుకుంటూ వెనక్కితిరిగి నీలి వేపు మురిపెంగా చూస్తూ కదిలేడు. మరోసారి ఆనందంగా నవ్వింది నీలి.

మైకులో ఎనవున్స్ మెంట్ వినపడుతోంది.

నర్సాహర్ హైద్రాబాద్ ఎక్స్ ప్రెస్ బదు నిమిషాల్లో స్టేషన్లోకి వస్తోంది.” మెట్ల దిగువుగా నిలబడ్డ పోలీసు ఆఫీసర్ అసహనంగా దిక్కులు చూస్తున్నాడు.

“వాట్ హేపెండ్”

“నో సర్! ఏదో లంబాడీల తగవు”

లంబాడీలను వదిలేసి ప్లాట్ ఫాం అంతా పరుగులు పెట్టేరు పోలీసులు. లంబాడీలు ఇంకా చుట్టూ మూగి మాట్లాడుకుంటూనే వున్నారు. దడదడమని ఎక్స్ ప్రెస్ వచ్చి ఆగింది. దుప్పటిలోంచి సూర్యం నిట్టూర్చాడు.

అంతా నవ్వంగానే జరిగింది. ఈ రైలు తనని గమ్యం చేర్చితే ఇన్నాళ్ళ శ్రమ ఫలితం పూర్తవుతుంది. రేపటి ఉదయం తను అడవిలో అడుగు పెట్టగానే నమ్మెకు జెండా ఎగురుతుంది. తునికాకు నమ్మె విజయవంతం కావాలి ఆ దిక్కులేవి నిర్భాగ్య గిరిజనులకు కనీసం కడుపునిండా తిండి అయినా రావాలి. వీడి ఆకు కోత జరగదు.... ప్రభుత్వం దిగిరాక తప్పదు.... తన చుట్టూవున్న లంబాడీలను చూశాడు సూర్యం. వాళ్ళ వెనక్కి అతను. నిద్రపోతున్న తల్లిని వికృతంగా చూస్తూ.... నీలి కళ్ళు తిప్పి చూసింది.

అతని సంగతి నేను చూస్తూ సూర్యం “నువు బండెక్కెయి కామ్రేడ్.... నీకు నా విప్లవాభివందనలు....”

కప్పుకొన్న దుప్పటితో సహా లేచివెళ్ళి నెత్తిచుట్టూ కప్పుకొని మనుషుల మధ్య చోటు చేసుకొంటూ రైలు ఎక్కేడు సూర్యం. అతని కళ్ళు వాత్సల్యంగా నీలిని చూశాయి. "యూనివర్సిటీలో సీరియస్ గా పుస్తకాల పురుగులా, లైబ్రరీలో చదువుతూ వుండే ఈ నీలకాంత ఈనాడు ఎంత ఎదిగిందీ! ఆ నాజూకయిన కన్నె పిల్ల ఈనాడు తెలివయిన ఫుల్ బ్రైమ్ వర్కర్. పీడితజాతికోసం ప్రాణాలు తృణ ప్రాయంగా వదిలేయగల ధీరురాలు.

రైలు కదిలింది.

నీలి నిట్టూర్పు వదిలింది.

ఒకపని పూర్తయింది.

మరోపని వుంది ఎదురుగా....ఇంకో ఆడదాన్ని ఆబగా చూడకుండా, నీడకీ, మరుగుకీ నోచుకోని దీనుల కార్యకలాపాలు ఆసక్తితో చూస్తూ తన నీచత్వాన్ని బయటపెట్టుకొనే పశువుకు ఓ చిన్న పాతం చెప్పాలి.

నీలి లేచింది. మురికిగావున్న ఆ లంబాడి దుస్తుల్లో ఆ అమ్మాయి మసిపాతలో చుట్టిన మాణిక్యంలాగా వుంది. లేచి ముందుకు నడుస్తూ వెనక్కి తిరిగి ఓ సైగ చేసింది.

తనవేపే వస్తున్న ఆ అమ్మాయిని చూస్తున్నాడు అతడు. ఒక్క గంతువేసి అతని చేయి పట్టి లాగింది నీలి. ఏం జరిగిందో అర్థం అయ్యేలోగానే అతన్నిచుట్టూ ముట్టి తలా రెండు దెబ్బలూ వేశారు....నీలి గొంతు అతనికి దగ్గరగా స్పష్టంగా, పదునుగా వినపడింది.

ప్లాట్ ఫామ్ మీద పడుకొని విద్రపోతున్న వాళ్ళ నగ్న సౌందర్యం కాదు తమ్ముడూ చూడవలసింది, వాళ్ళ దరిద్రాన్ని. చాటుమాటుకు నోచుకోని వాళ్ళ శృంగారంకాదు చూసేది! శరీరంలో రేగే కోర్కెలు తీర్చుకోను, కాస్తాత చోటయినా లేని ఆ దౌర్భాగ్యాన్ని కళ్ళారా చూడు. తల్లి రొమ్ముతో ఆటలాడే పాపాయిని చూడు మన కళ్ళల్లో తరగని కన్నీళ్ళు, గూడెల్లో కొండంత ప్రేమ వున్నాయి. కొంత యినా ఆ దరిద్రులకోసం ఖర్చు చేయరాదా...."

ఆ గొంతు వింటూ, తనమీదపడే దెబ్బలను ప్రతిఘటించకుండా అలా నిలబడేవున్నాడు ఆ కుర్రాడు. ఎక్కడ వాళ్ళక్కడ సర్దుకున్నారు. శబ్దంచేస్తూ రైలు వెళ్ళిపోయింది. ఆ కుర్రాడి కళ్ళల్లో తిరిగిన కన్నీళ్ళతో ప్లాట్ ఫాం అంతా మసగ్గా కనపడింది (ఆంధ్రజ్యోతి సచిత్రవారపత్రిక జూలై '89)